

اہل کتاب و مشرکین کی متابعت سے انتباہ پر

## سنت کی دلالت

(سنت کی بہت سی نصوص اس موضوع پر پیچھے گزر چکیں کہ امتِ محمدؐ کے اندر بھی مشرکین اور اہل کتاب کے طور طریقے اختیار ہونے لگیں گے، کافر قوموں کی مشابہت کے افعال عام ہوں گے؛ جو کہ شریعت کی نگاہ میں مذموم ہے۔ ذرا غور کرو تو خاص ان افعال سے ممانعت ویسے بھی ہو سکتی تھی، لیکن ان کی قباحت کو اہل کتاب کی مشابہت سے جوڑنا، اور اس پر باقاعدہ چوکنا کرنا کہ دیکھنا کہیں نبی ﷺ کے بعد آپؐ کی امت میں بھی اہل کتاب والے رویے پرورش نہ پانے لگیں، خصوصی طور پر قابل توجہ ہے، اور ہماری اس کتاب کا ایک اہم مضمون۔ اس پر مزید ایک حدیث یہاں بیان کی جاتی ہے):

عَنْ أَبِي وَاقِدِ اللَّيْثِيِّ، أَنَّهُ قَالَ: خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى حُنَيْنٍ، وَنَحْنُ حُدَنَاءُ عَهْدٍ بِكُفْرٍ، وَلِلْمُشْرِكِينَ سِدْرَةٌ يَعْكُفُونَ عِنْدَهَا، وَيَنْوُطُونَ بِهَا أَسْلِحَتَهُمْ، يُقَالُ لَهَا: ذَاتُ أَنْوَاطٍ، قَالَ: فَمَرَرْنَا بِسِدْرَةِ خَضْرَاءَ عَظِيمَةٍ، قَالَ: فَقُلْنَا: يَا رَسُولَ اللَّهِ، اجْعَلْ لَنَا ذَاتَ أَنْوَاطٍ. فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "اللَّهُ أَكْبَرُ! إِنَّهَا السُّنَنُ، قُلْتُمْ وَالَّذِي نَفْسِي بِيَدِهِ كَمَا قَالَتْ بَنُو إِسْرَائِيلَ لِمُوسَى: {اجْعَلْ لَنَا إِلَهًا كَمَا لَهُمْ آلِهَةٌ} قَالَ إِنَّكُمْ قَوْمٌ تَجْهَلُونَ}. لَتَرْكَبَنَّ سُنَنَ مَنْ كَانَ قَبْلَكُمْ سُنَّةً سُنَّةً"

(رواه مالك، والنسائي، والترمذي)

حضرت ابو واقد لیثی رضی اللہ عنہ سے روایت ہے، کہا: ہم رسول اللہ ﷺ کے ساتھ (مکہ سے) حنین کی طرف روانہ ہوئے، جبکہ ہمیں کفر سے نکلے ابھی تھوڑی دیر ہوئی تھی۔ مشرکین کی ایک بیری ہوا کرتی تھی جس کے پاس وہ اعتکاف کرتے اور اس

کے ساتھ (ازراہ تبرک) ہتھیار لٹکاتے، اور وہ میری ”ذاتِ انواط“ کہلاتی۔ کہا: ہم ایک نہایت تنومند سرسبز بیری کے پاس سے گزرے تو ہم نے عرض کیا: اے اللہ کے رسول! ہمارے لیے ایک ذاتِ انواط ٹھہرا دیجئے۔ تب رسول اللہ ﷺ نے فرمایا: اللہ اکبر! وہی طریقے! قسم اُس ذات کی جس کے ہاتھ میں میری جان ہے تم نے تو وہی بات کر دی جو بنی اسرائیل نے موسیٰ سے کہی تھی: {اجْعَلْ لَنَا إِلَهًا كَمَا لَهُمْ آلِهَةٌ قَالَ إِنَّكُمْ قَوْمٌ تَتَّخِذُونَ} (الاعراف: 138) ”ہمارے لیے ایک ویسا معبود ٹھہرا دو جیسے اُس (مشرک قوم) کے معبود ہیں۔ موسیٰ نے فرمایا: تم جاہل قوم ہو“۔ تم (مسلمان) بھی ضرور بضرور اپنے سے پہلوں کے طریقوں پر جا چڑھو گے، ایک ایک طریقہ کر کے۔ (کتاب کا صفحہ 151)

## وفیات

## موتُ العالمِ موتُ العالمِ

راولپنڈی کی معروف علمی شخصیت، علمائے اہلحدیث میں ایک معتبر نام

حافظ عبدالحمید ازہر وفات پاگئے۔ **إِنَّا لِلَّهِ وَإِنَّا إِلَيْهِ رَاجِعُونَ**

آپ اُس دور میں جامعہ اسلامیہ مدینہ منورہ کی علمی فضاؤں سے بہرہ یاب ہوئے جب شیخ ناصر الدین البانی رحمۃ اللہ علیہ ایسے نوابغ جامعہ میں مدرس تھے۔ ایک خاموش طبع، کتابوں میں گم، خوش مزاج، بذلہ سنج، مسلکی تعصب سے دور، حدیث اور عربی تکلم سے خصوصی شغف رکھنے، خطبہ مختصر اور قرآن کو ڈوب کر پڑھنے والی شخصیت۔ راولپنڈی میں ہمیں بھی کچھ دیر (سن 85، 86) ان سے حدیث پڑھنے کا شرف حاصل رہا۔ ہمارے پہلے ترجمہ (اہل سنت فکر و تحریک) میں ان کی اصلاح و رہنمائی میسر رہی۔ اللہ جنت الفردوس میں ان کے درجات بلند فرمائے۔ (مدیر ایقاظ)